

ANONYMA

LX

Ἀλκαίου τάφος οὗτος, ὃν ἔκτανεν ἡ πλατύφυλλος
τιμωρὸς μοιχῶν γῆς θυγάτηρ ῥάφανος. 5871

LXI

τρὶς με τυραννήσαντα τοσουτάκις ἐξεδίωξεν
δῆμος Ἐρεχθῆος καὶ τρὶς ἐπηγάγετο,
τὸν μέγαν ἐν βουλῇ Πεισίστρατον, ὃς τὸν Ὀμηρον 5875
ἤθροισα σποράδην τὸ πρὶν ἀειδόμενον·
ἡμέτερος γὰρ κείνος ὁ χρύσεος ἦν πολιήτης,
εἶπερ Ἀθηναῖοι Σμύρναν ἀπωκίσαμεν.

LXII

Ἀβρότονον Θρήισσα γυνὴ πέλον· ἀλλὰ τεκέσθαι
τὸν μέγαν Ἑλλησίν φημι Θεμιστοκλέα. 5880

LXIII

Θεσπιαὶ εὐρύχοροι πέμψαν ποτὲ τούσδε σὺν ὅπλοις 5881
τιμωροὺς προγόνων βάρβαρον εἰς Ἀσίην,
οἱ μετ' Ἀλεξάνδρου Περσῶν ἄστη καθελόντες
στήσαν Ἐριβρεμέτα δαιδάλεον τρίποδα.